

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेंद्र मोदी ने कहा है कि आज पूरी दुनिया भारत को एक विश्वसनीय, जिम्मेदार और उदारवादी साझेदार के रूप में देखती है।
- राष्ट्रपति द्रौपदी मुर्मू ने कर्मयोगी अभियान के क्रियान्वयन के लिए मध्यप्रदेश को किया सम्मानित।
- मुख्यमंत्री डॉ. मोहन यादव आज किसान सम्मेलनों में करेंगे सहभागिता।
- आज धनतेरस पर्व के साथ ही दीपावली महोत्सव की शुरुआत, प्रदेश के महालक्ष्मी मंदिरों में विशेष पूजा अर्चना।

प्रधानमंत्री शिखर सम्मेलन

प्रधानमंत्री नरेंद्र मोदी ने कहा है कि आज पूरी दुनिया भारत को एक विश्वसनीय, जिम्मेदार और उदारवादी साझेदार के रूप में देखती है। कल शाम नई दिल्ली में एक निजी मीडिया हाउस द्वारा आयोजित विश्व शिखर सम्मेलन में श्री मोदी ने कहा कि इलेक्ट्रॉनिक्स से लेकर फार्मास्यूटिकल्स तक और ऑटोमोबाइल से लेकर मोबाइल निर्माण तक, भारत में निवेश की लहर दौड़ रही है। उन्होंने जोर देकर कहा कि ये निवेश भारत को वैश्विक आपूर्ति श्रृंखला का एक केंद्र बनने में मदद कर रहे हैं। उन्होंने कहा कि आज भारत का विकास वैश्विक अवसरों को आकार दे रहा है। प्रधानमंत्री ने हाल में हुए यूरोपीय मुक्त व्यापार समझौते का उल्लेख किया, जिसके अंतर्गत यूरोपीय देशों ने भारत में 100 अरब डॉलर के निवेश की प्रतिबद्धता व्यक्त की है। उन्होंने कहा कि इससे बड़े पैमाने पर रोजगार के अवसर उपलब्ध होंगे।

राष्ट्रपति आदि कर्मयोगी

राष्ट्रपति द्रौपदी मुर्मू ने कल नई दिल्ली में आदि कर्मयोगी अभियान पर आयोजित राष्ट्रीय कॉन्क्लेव में मध्यप्रदेश को सम्मानित किया। प्रदेश के जनजातीय कार्य विभाग के प्रमुख सचिव गुलशन बामरा ने मध्यप्रदेश के उत्कृष्ट प्रदर्शन के लिए राज्य स्तरीय पुरस्कार ग्रहण किया। अभियान के क्रियान्वयन में प्रदेश को प्रथम पांच राज्यों में स्थान मिला है। पीएम जनमन में शिवपुरी को उत्कृष्ट प्रदर्शन के लिए सम्मानित किया गया। आदि कर्मयोगी अभियान में देश स्तरीय उत्कृष्ट जिलों में बैतूल को सम्मानित किया गया। उत्कृष्ट मास्टर ट्रेनर श्रेणी में सहायक शोध अधिकारी सारिका धौलपुरिया सम्मानित की गई। उत्कृष्ट प्रदर्शन करने वाले जिलों में धार, खंडवा और बड़वानी का विशेष उल्लेख किया गया। राज्य स्तरीय सुपर कोच और मास्टर ट्रेनर के रूप में प्रदेश के उपायुक्त आदिवासी विकास जेपी यादव को भी सम्मानित किया गया। एकीकृत जनजातीय विकास एजेंसियों बड़वानी, बैतूल और शिवपुरी को भी सराहा गया। वहीं धरती आबा जन भागीदारी अभियान में गुना, बुरहानपुर और विदिशा को उत्कृष्ट प्रदर्शन के लिए पुरस्कृत किया गया। एकीकृत आदिवासी विकास एजेंसी गुना और विदिशा को उत्कृष्टतम प्रदर्शन के लिए सम्मानित किया गया। कार्यक्रम में राष्ट्रपति द्रौपदी मुर्मू ने कहा कि विकसित भारत में जनजातीय समुदाय का योगदान होगा।

शिवराज सिंह चौहान

केंद्रीय कृषि मंत्री शिवराज सिंह चौहान ने कल विदिशा में कृषि विभाग के अधिकारियों के साथ बैठक की। बैठक में आगामी रबी फसल की तैयारी, बीज और खाद की उपलब्धता तथा वितरण व्यवस्था

की समीक्षा की गई। श्री चौहान ने कहा कि किसानों को समय पर खाद और बीज मिल सके, इसके लिए आवश्यक कदम उठाए जा रहे हैं।

मुख्यमंत्री किसान

मुख्यमंत्री डॉ. मोहन यादव आज किसान सम्मेलनों में सहभागिता करेंगे। मुख्यमंत्री निवास पर आयोजित कार्यक्रम में वह किसानों से सीधा संवाद भी करेंगे। मुख्यमंत्री किसानों के साथ धनतेरस और दीपावली पर्व की शुरुआत करेंगे। इस सम्मेलन में नर्मदापुरम, भोपाल, सीहोर, राजगढ़, रायसेन और विदिशा जिलों के करीब 2500 से अधिक प्रगतिशील किसान शामिल होंगे।

इसके बाद राजगढ़ जिले के ब्यावरा और सीहोर जिले के बिलकिसगंज झागरिया में आयोजित किसान सम्मेलनों में शामिल होकर मुख्यमंत्री किसानों को राहत राशि का वितरण करेंगे।

मुख्यमंत्री डॉ. यादव ब्यावरा में प्राकृतिक आपदा से प्रभावित किसानों को 277 करोड़ रुपये की राहत राशि का अंतरण साथ ही कई विकास कार्यों का भूमिपूजन एवं लोकार्पण भी करेंगे। मुख्यमंत्री सीहोर जिले के बिलकिसगंज झागरिया में किसान सम्मेलन में जिले के 2 लाख से अधिक किसानों को फसल क्षति की 118 करोड़ रुपये से अधिक की राहत राशि किसानों के खाते में अंतरित करेंगे।

जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर ;ऴैज्द्ध सुधार पिछले महीने की 22 तारीख से लागू हो गए हैं। प्रधानमंत्री ने इसे बचत उत्सव का नाम दिया है। जिससे पूरे देश के उपभोक्ताओं को लाभ मिल रहा है। छतरपुर जिले की ऀषिका ने ऑटोमोबइल क्षेत्र में जीएसटी पर दी गई छूट को लेकर अपने विचार साझा किये..

बीएसएनएल- दिवाली आफर

भारत संचार निगम लिमिटेड-बीएसएनएल ने पूरे देश में नए ग्राहकों के लिए त्यौहारों के दौरान एक रुपये में दिवाली 4 जी योजना शुरू की है। यह योजना 15 अक्तूबर से 15 नवम्बर तक लागू रहेगी। इस दौरान अनलिमिटेड कॉल, प्रतिदिन दो जीबी डाटा और एक सौ एसएमएस सहित तीस दिनों के लिए मुफ्त मोबाईल सेवा दी जाएगी। इस योजना की घोषणा करते हुए अध्यक्ष और प्रबंध निदेशक ए. रॉबर्ट जे. रवि ने बताया कि एक रुपये की इस योजना से लोग इस अत्याधुनिक और मेक इन इंडिया 4 जी नेटवर्क का अनुभव कर पाएंगे। इसके अलावा बीएसएनएल ने विभिन्न ग्राहक वर्गों के लिए अलग-अलग पांच योजनाएं शुरू की हैं।

धनतेरस

आज धनतेरस पर्व के साथ ही दीपावली महोत्सव की शुरुआत हो रही है। प्रदेश के महालक्ष्मी मंदिरों में सुबह से विशेष पूजा अर्चना की जा रही है। रतलाम के महालक्ष्मी मंदिर में प्राचीन परंपरा के अनुसार आभूषणों ओर नोटों से सजाया गया है। खंडवा के श्री महालक्ष्मी मंदिर ट्रस्ट, लालचौकी द्वारा श्री महालक्ष्मी मंदिर परिसर में छः दिवसीय दीपावली महोत्सव का आयोजन धार्मिक उत्साह और श्रद्धा के साथ किया जा रहा है। यह आयोजन धन त्रयोदशी से प्रारंभ होकर भाई दूज तक चलेगा। नर्मदापुरम में दीप उत्सव को लेकर बाजार में दो दिन पहले से ही रौनक है। धनतेरस पर्व पर आज सराफा और बर्तन

दुकानों पर काफी भीड़ रहने की उम्मीद है। जिसे लेकर आज यातायात विभाग ने यातायात प्लान तैयार किया है।

इंदौर भोपाल ग्वालियर और जबलपुर में आज बाजारों में विशेष साज सज्जा की गई है। सोने और चांदी की कीमतों में वृद्धि के बाद भी लोगों का उत्साह कम नहीं हुआ है।

अब कुछ समाचार संक्षेप में

- बड़वानी जिले में 13303 कृषकों द्वारा भावांतर योजना के तहत पंजीयन कराया है। सोयाबीन उपज का विक्रय 24 अक्टूबर से 15 जनवरी तक किया जाएगा।
- नर्मदापुरम में राष्ट्रीय तंबाकू नियंत्रण कार्यक्रम के अंतर्गत “तंबाकू मुक्त युवा अभियान 3.0” के तहत जिला चिकित्सालय, दंत चिकित्सा विभाग की टीम ने कल शहरी मलिन और झुग्गी बस्तियों में जागरूकता यात्रा आयोजित की गई।
